

ఒకే ప్రశ్న - రెండు జవాబులు

“అమ్మా! నువ్వు నాన్నగారూ అంగీకరించకున్నా సరే, మేమందరం కలిసి, మీకు పట్టిపూర్తి మహోత్సవం చేసితీరుతాం!” అన్నారు ముక్త కంఠాలతో ప్రభాకర్, భాస్కర్, లలిత, సవిత!

“మిమ్మల్ని మేం సపోర్టు చేస్తున్నాం!” అన్నారు ప్రభాకర్ భార్య రోషిణి, భాస్కర్ భార్య రజనీ, లలిత భర్త శ్యాంప్రసాద్, సవిత భర్త రామ్మోహన్!

ప్రభాకర్, భాస్కర్లు మా కొడుకులు; లలిత, సవిత మా కూతుళ్ళు!

మరియిద్దరు కొడుకులు, యిద్దరుకూతుళ్ళు, కోడళ్ళు, అల్లుళ్ళు అంత పట్టుదలగా, ముచ్చటపడి వేడుక జరిపిస్తామనాలేగానీ, వద్దనే తల్లిదండ్రులుంటారా ఎక్కడైనా? శ్రీవారూ, నేనూ సంతోషంగా అంగీకరించాం! పిల్లలందరి సంతోషానికి అవధుల్లేవు!

“అమ్మా! ఇక్కడ.... ఈ పల్లెటూళ్ళో ఆ ఉత్సవం ఏమంత గొప్పగా వుండదు! హైద్రాబాదులో అయితే ఎంతోమంది గొప్పగొప్ప ఆహుతులు వస్తారు డబ్బు ఖర్చు అయినా చాలా సరదాగా.... గ్రాండ్ గా వుంటుంది!.. అన్నాడు ప్రభాకర్. ప్రభాకర్ అంబాలాలో ఆర్మీ డాక్టర్ గా

వనిచేస్తున్నాడు. హోదా, సిరీ-సంపదా అన్నీ వున్నాయి!
 హైద్రాబాదులో ఈ మధ్యే పెద్ద బంగళా కొన్నాడు.

అసలు అన్నయ్య ఆలోచనలో మరో కిటుకుంది
 అమ్మా! అన్నాడు భాస్కర్ నవ్వుతూ, ప్రభాకర్ వేపు
 చూస్తూ.

“ఏమిటో చెప్పవోయ్ మరదీ?” అంది రోహిణి.

“ఈ సాకుతో — ఎక్కువ పలుకుబడి గల పెద్దల్ని
 పరిచయం చేసుకోవాలనీ....”

“సర్లె ! ఎలా అయినా అనుకోండి. అక్కడయితేనే
 వసతిగా వుంటుంది!” అన్నాడు ప్రభాకర్. ముందు ఏర్పాట్లు
 చేయించడానికై పిల్లలందరూ నాలుగు రోజులు ముందుగానే
 వెళ్ళిపోయారు. రెండు రోజుల తర్వాత నేనూ శ్రీవారూ
 బయల్దేరాం ! ట్రెయిన్లో ఫస్ట్ క్లాస్ కంపార్ట్ మెంట్ లో
 హాయిగా వుంది ప్రయాణం మరో ఇద్దరు ప్రయాణికులు
 తప్ప మరెవరూ లేరు !

వారు హాయిగా నిద్రపోతున్నారు. నాకు మాత్రం
 నిద్ర రావటంలేదు నా హృదయం ఆనందంతో, గర్వంతో
 తృప్తితో నిండివుందీ క్షణంలో.

నలుగురు బిడ్డల తల్లిని ! అందరికి అందరూ ఉన్నత
 విద్యలూ, సిరిసంపదలతో హాయిగా బ్రతుకుతున్నారు! అంతే
 కాదు. చాలా కుటుంబాలలో అల్లుళ్ళూ, కూతుళ్ళూ కీచు
 లాడు కుంటూండటం చూశాను. అత్తింటి వేపువారికి, అల్లు

శక్కుకూ ఉప్పు, నిప్పులా వుండటమూ నాకు తెలుసు! మరి కొన్ని కుటుంబాలలో కొడుకులూ, తల్లిదండ్రులూ ఆగర్భ శత్రువులూ పోట్లాడుకోవటమూ, ముఖాలుచూచుకోకుండా వుండటమూ నాకు తెలుసు! అత్తగార్లనీ, మామగార్లనీ పురుగుల్నిలా విదిల్చివేసే కోడళ్ళూ నాక్కనిపించారు! తల్లిదండ్రుల పరువు బుగ్గిచేసి స్వైరవిహారం చేసే కూతుళ్ళనూ చూశాన్నేను!

కానీ నా బిడ్డలు మాత్రం పైవారందరిలాకాక, సంస్కారమూ, సహృదయత. నాగరికతలు సమపాళ్ళుగా జీర్ణించుకున్న వారు! వారికి జీవితసహచరులుగా వచ్చినవారు కూడా అలాటివారే! దూరదూర ప్రాంతాల్లో ఉద్యోగ రీత్యా వున్నవారంతా ప్రతి ఏడాదీ మా దగ్గరకు వచ్చి మాయిద్దరికీ స్వర్గం యిక్కడే వుందని నిరూపించి మరీ వెడతారు! ఇంతకంటే మాక్కావలసినదేమిటి!

ఈనాడు జరగబోతున్న ఈ షష్టిపూర్తి — మా దంపతుల బంగారు కలల పరమావధి!

“వేడివేడి శనక్కాయలు శనక్కాయల్!” ఖంగు మంటున్నగొంతుతో ఆలోచనలు ఎగిరిపోయాయి! శ్రీవారు కూడ అప్పుడే నిద్రలేచారల్లే వుంది. శాలువా దగ్గరగా లాక్కుంటూ కూర్చున్నారు.

ఆ శనక్కాయలమ్మే కుర్రాడు మాబెర్త దగ్గర్నుంచి కదల్లేదు మాకేసే చూస్తున్నాడు. శ్రీవారు వాడి వేపు

చూచినవారు. 'వద్దురా బాబూ! చాలావరకు పళ్ళూడి పోయాయి మా యిద్దరికీ! నమలేము!'

కానీ ఆ కుర్రాడు కదలేదు.... 'బాబుగారూ! తవరు.... తవరు... వేణుగోపాలరావుగారు కదండీ? ఆమ్మగోరూ..... తవరు రాధమ్మగోరూ కదండీ?' అన్నాడు శనక్కాయలబుట్ట బెర్మియాద పెట్టుకుని—మా ఎదురుగా కూర్చుంటూ ।

వారితోబాటు నేనూ ఆశ్చర్య పోయాను....

“ఇంకా నన్ను గుర్తుపట్టలేదండీ! నేనేనండీ రాముల్ని! మీ శేష తమ్ముణ్ణి!”

ఒక్కసారిగా మెరుపు కొట్టినట్లైంది నాకు. శేష! శేష గుర్తుకువచ్చింది.

“ఓహో! నువ్వటా రాములూ! అప్పుడు బాగా చిన్నవాడివి. ఇప్పు డెదిగిపోయావు. పైగా నాకు చూపు సరిగా అనదు....గుర్తించలేక పోయాను సర్లె! ఇంతకూ శేష ఎక్కడుంది?” శ్రీవారి ప్రశ్న.

“ఇంకెక్కడిశేష బాబూ! అది పాపం! తెగులుతో తీసుకుసి తీసుకుని.... ఆరేళ్ళు మంచంలోవుండీ....పదిరోజుల కిందటే చచ్చిపోయింది! పాపం! చచ్చేముందు కూడా మీ గురించి చెబుతానే వుణ్ణిందండీ!”

“పాపం!” శ్రీవారి కళ్ళల్లో జాలి .. నాకు ఒళ్ళంతా ఏదో కోపం! మరేదో సంకోషం....

శేమ చచ్చింది ! తెగుళ్ళతో తీసుక తీసుక చచ్చింది !
కావల్సిందే ! నేనన్నట్టే, నేనాశించినట్టే జరిగింది దానికి !
విజయ గర్వంతో శ్రీవారికేసి చూశాను నాకళ్ళలోని
భావం పసిగట్టారో ఏమో నిరసనగా ముఖం చిట్టించు
కున్నారు.

“అయితే మీ అక్కయ్యను ఉద్ధరిస్తానన్న ఆ
మేనత్త కొడుకు ఏ మయ్యాడురా ?” అక్కసుగా అడిగాను.
రాములు నిర్లిప్తంగా నవ్వాడు. “ఏ మేనత్త కొడుకు ఉద్ధ
రిస్తాడమ్మగోరూ ? చెడిందాన్ని ? ఆ డెప్పుడో జారుకున్నాడు.
ఎట్టాగో నేనే సాకాను మా అమ్మ చచ్చి కూడా నాలు
గేళ్ళు కావొస్తోంది ... తమ రెక్కడి కేల్తుండారండీ !”
గర్వంగా చెప్పాను, పక్క స్టేషన్ రాబోతూండగా రాములు,
తన బుట్ట బుజానికి తగిలించుక లేచాడు శలవు తీసుకుంటూ.
శ్రీవారు వాడిచేతిలో పదిరూపాయిలనోటు పెట్టారు. వాడు
దిగి వెళ్ళి పోయాక—

“పాపం ! ఇంకా ‘శేమ’ మీద జాలి కరిగిపోనట్లుంది
మీలో” అన్నాను హేళనగా !

నా వేపు క్షణకాలం చూశారు “ఇంకా నీలో
మానవత్వం చోటు చేసుకోలేదల్లే వుంది !” అన్నారు
మెల్లిగా ! నాకు ఒక్కసారిగా కోపం ముంచుకువచ్చింది ?
ఎంతమాటన్నారు ? శేమను పల్లెతుమాట ఆనకూడదు
ఈయనగారి ముందు ! పుమారు ఇరవై సంవత్సరాల క్రితం
శేమ విషయంలో ఇలాగే తీవ్రవాగ్బాణాలు విసురుకున్నాం !

అనాటి కీనాడు మళ్ళీ 'శేష' (చచ్చిపోయిన!) కారణంగా మాటల ఈతులు విసురుకున్నాం!

శ్రీవారు శాలువా కప్పుకుని మళ్ళీపడుకున్నారు నాకు నిద్ర రావటంలేదు. శేష చుట్టూరానే ఆలోచనలు పరిశ్రమింప సాగాయి అవి నన్ను పట్టి బలవంతంగా గతంలోకి నెట్టుకు వెళ్ళాయి.



పెళ్లైన ఆరేళ్ళ తర్వాత కూడా — నా జీవితంలో ఏలాటి విసుగూ, నిరాశా చోటుచేసుకోలేదంటే, నేనెంత అదృష్టవంతురాలినో - అని నేనే మురిసి పోతాను!

కారణం అత్తమామల, అడబడుచుల అదుపూ, ఆజలు లేని కాపురం. గృహ సీమకు నేను రాణిని.....నాకు శ్రీవారు సర్వస్వం!

గృహకృత్యాలకూ, గృహసీమకూ, సంబంధించినంత వరకూ శ్రీవారు ఏలాటి జోక్యమూ కల్పించుకోరు. జమ ఖర్చులూ, పెట్టుపోతలూ - సర్వం నావే? ఇక ఇంత కంటే ఏంకావాలి స్త్రీకి! అలాగే శ్రీవారి ఆఫీసు విషయాల్లో, బయటి విషయాల్లో నేనూ తల దూర్చను! అంతకంటే 'రిలీఫ్' మగాడికేముంటుంది!

వచ్చిన చిక్కల్లా పనిమనుషులతోనే! ఈ విషయంలో నాకు చాలా నిక్కచ్చిఅయిన అభిప్రాయాలున్నాయి! చక్కగా నేను చెప్పిన అన్నిపనులూ 'నీట్' గా చేయాలి. గొణ

కూడదు.... యెదురు చెప్పకూడదు.... పొరబాటు చేయ
కూడదు.

అన్ని నిబంధనలలో ఏ ఒక్కటి నేను సడలించుకోలేక
పోవటంవలనే నేమో.... ఏఒక్క పనిమనిషి పట్టుమని పది
రోజులుండలేదు. నాదగ్గర..... ఒక్కసారి కాబోలు ఒకరై
నెలరోజులువుంది. “రికార్డు బ్రేక్ చేసిందోయ్!” అని అన్నారు
శ్రీవారు ముప్పైయ్యో రోజు! ఆ మరునాడే అదీ చాలించు
కుంది! ఇక ఆ తర్వాత నెలకు యిరవై రోజులూ నేనే పని
మనిషి అవతారం దాల్చాల్సి వుండేది!

“పనిమనిషిని వుంచుకున్నా, తీసివేసినా నీ పెతనమే-
అది నీ రాజ్యం కాబట్టి నేను జోక్యం కల్పించుకోన!” అని
శ్రీవారు ఒక్క బాల్చీ నీళ్ళుకూడా తోడేవారు కారు.

ఆ రోజు... “అమ్మగోరూ.... కాసిన్ని బిచ్చం వెయ్యం
డమ్మగోరూ!

వరండాలోనుంచి కంచుగంటలూ వినిపించిన కేకతో,
అసలే అంటు తోముతూ ఆయాసపడిపోతున్న వేను “ఓ పిడి
కెడు భిక్షం దానికి మీరు వెయ్యకూడదా?” అంటూ వరండా
లోకి వచ్చాను, చేతులు కొంగుకు తుడుచుకుంటూ! మరు
క్షణం ‘షాక్’ తిన్నట్లయ్యాను. పద్దెనిమిదేళ్ళుండ గల
అమ్మాయి నిండు యౌవనంతో మిసమిసలాడుతున్న నల్లని
శరీరంతో మూడు గజాల చాలిచాలని బట్ట, చిరుగులో ...
శరీరాన్ని దాచుకోవాలనే ప్రయత్నంతో స త మ త మై
పోతోంది. పేపరు చాటుచేసుక శ్రీవారు హైరానపడి పోతు

న్నారు. ('జాలితో-బాధతో'-అని తర్వాత నాతో అన్నారు!)

“రాధా! ఓ పాతచీరె ఇవ్వు క్విక్!” అన్నారు మెల్లిగా ఇంగ్లీషులో అప్పటికి షరిస్థితి పూర్తిగా బోధపడింది. ఆసరికే - అటు పూర్తిగా టౌను ఇటు పూర్తిగా పల్లెటూరు కాని ఆ పూరిలో---కొత్తగా పెట్టిన హైస్కూలుతాలూకు కుర్రాళ్ళు కొందరు-ఎదురింటి మేడమీద నుంచి ఆ అమ్మాయి అణువణువు పరిశీలిస్తూ, వాఖ్యలు - నవ్వులూ. కేరింతలు ఈలలు రూపంలో బట్వాడా చేస్తున్నారు,

“త్వరగా ఇలారా!” అన్నాను.

ఆ అమ్మాయి వచ్చింది. లోపలికి వెళ్ళి, ఓనడిపాత చీరె, జాకెట్టు తెచ్చి దాని ముఖాన గిరాటు వేశాను. “త్వరగా కట్టుకో ఆవి. అయినా ఇంత సిగ్గులేకుండా వచ్చా వేమిటి?” అన్నాను కోపంగా. “ఏం చెయ్యనమ్మగోరూ? గుడ్డలేవు!” అంటూ సణిగింది. “ఇలా అడుక్కుతినకుంటే ఎదల్లే వున్నావు, పనిపాట్లు చేసుకోలేవు?” అది నా రెండో ప్రశ్న.

“పనితే చేతా నమ్మగోరూ!” వినయంగా అంది.

“మరి నీ కెవరున్నారు?”

“నా మొగుడు నన్నోగ్గేసిండమ్మగోరూ! ఆడికీ, నాకూ నా చిన్నతనంలో పెళ్ళయిందంట! మా అమ్మ, తమ్ముడు వున్నారు. తమ్ముడుకూడా ఇట్టాగే అడుక్కుతింటున్నాడు!”

“అఘోరించలేకపోయాడు ! అడుక్కుతినటం ఓ పెద్ద వుద్యోగంలావుంది మీ ప్రాణానికి ! సరే. రేపట్నుంది నా దగ్గర పనిచెయ్యి, జీతమిస్తాను. అన్నం పెడతాను ! మీ తమ్ముడికి కూడా ఏదైనా పని నేర్పు....”

“ఓ!” సంతోషంగా అంగీకరించింది.

అలా ‘శేమ’ పనిమనిషిగా ప్రవేశించింది. అది వచ్చిన మరుక్షణం నుంచి నాకు అదనంగా మరో రెండు కళ్ళు పుట్టుకువచ్చాయి ! వాటిలో ఒకటి హమేషా శేమ వెనకాలే పరుగులు తీసేది. మరోటి శ్రీవారి మీదకు మళ్ళేది.

అలమారులో పెట్టిన చిల్లర డబ్బులు శేమతీసి బొడ్డున దోపుకోవటం లేదుకదా ? కొబ్బరినూనె సీసాలో నుంచి, నూనె వంపుకోవటం లేదుకదా ? నా హేర్ పిన్స్ ముట్టుకోవటం లేదుకదా ? ఇలా పరిశీలించటమే నా మూడో కన్ను కార్యక్రమం.

ఇక నాలుగో కన్నుకు మరి బిస్కె ప్రోగ్రాం. శ్రీవారు దానివేపు (శేమవేపు!) దొంగచూపులు చూడటం లేదు కదా ? నిన్నను ఈయనగారు దానికి తలనూనెకొనుక్కోమనీ, సబ్బు కొనుక్కోమనీ, ఓ రూపాయి యిచ్చారుట ! (అ సంగతి శేపే నాతో చెప్పింది. “నీ తలమీదికి నూనె ఎలా వచ్చిందీ?” అన్న నా మూడో కన్ను ప్రశ్నకు సమాధానంగా!) -మరి ఆ రూపాయి యివ్వటంలో దాన్ని పరిశుభ్రంగా వుండాలని శాసించటంలో ఆయనగారిలో ‘స్వార్థం’ ఏమీ లేదు కదా ? బాత్ రూం కిటికీలోంచి, పెరట్లో జామి

చెట్టుక్రింద అంటు తోముతున్న 'శేష'తో 'కళ్ళ' కబుర్లు చెప్పటంలేదు కదా? (చీ-చీ, ఆయ నలాటి వారు కారు. సంస్కార హృదయులు. ఏకపత్నీ వ్రతులు....' అంటూ అడపా తడపా మనస్సు చీవాట్లు వేసినా — నాలుగోకన్ను బొత్తిగా ఖాతరు చెయ్య దలాటి మాటల్ని !)

“శుభ్రంగా తల దువ్వుకోవటం, వంటి నిండా బట, కడుపునిండా తిండి అమరటంతో-నీ శేష పోతపోసిన గ్రీక్ శిల్పంలా వుండోయ్ రాధా!” అంటూన్న వారి మాటలలో అంతరార్థం-ఆశ-ఏవేనావున్నాయా? ఇలాటి సవాలక్ష విషయాలు శోధించటంతో క్షణం తీరిక దొరకటం లేదా నాలుగోకన్నుకు !

మమారు రెండు నెలల తర్వాత - పై రెండు కళ్ళూ అలసిపోయాయి. వాటి అవిరామ పరిశోధనలో — సత్ఫలితాలూ, అవి ఆశించిన సంఘటనలూ ఏవీ దొరక లేదు దాంతో అసలు కళ్ళకు ఎక్కడలేని పొరుషమూ వచ్చి, అదనపు కళ్ళను రెంటినీ పొడిచి పొడిచి పారేశాయి !

శేష మెరికలా తేలింది. ఇంటి పనులన్నీ నిముషాల మీద చేస్తుంది ! వంటపనికి కూరలు తరిగిస్తోంది, మసాలాలూ, పచ్చళ్ళూనూరి ఇస్తుంది. దాని తమ్ముడు రాములు గూడా దానికి సాయంగా పట్ల చేస్తున్నాడు. శ్రీవారికి బజారు పని తప్పింది. శేష వచ్చాక నాకు పని మనుషులను మార్చే అవకాశమూ, పనిమనిషి అవతారమూ, మరి వచ్చేందుకు ఆస్కారం లేకుండాపోయింది! ఐక్క మాటలో

చెప్పాలంటే శేమలేకుంటే మేమెలా బ్రతగ్గలం? అన్న స్థితికి వచ్చేశాం! దానిక్కొస్త జలుబు చేస్తే చాలు --- రెండు టాబ్లెట్స్ --- ఓకప్పు కాఫీ నేనే స్వయంగా ఇచ్చేస్తాను! కారణం రేప్పొద్దున అది పడుకుంటే, నా నడ్డి విరిగి పోతుంది. చాకిరీ చేసుకోలేక, అన్న స్వార్థం నా అంత రాంతరాలలో వుంది.

శేమ అప్పుడప్పుడూ చెప్పే కబుర్లను బట్టి - దాని చిన్నతనంలోనే 'వెంకడు' కిచ్చి పెళ్ళిచేసింది వాళ్ళమ్మ వెంకడు బెంగుళూరులో మిలిట్రీ శిక్షణ కేంద్రంలో స్వీపరుగా పనిచేస్తున్నాడుట! అక్కడెవరో ఒకత్తెను చేరదీశాడుట. అంచేతదీన్ని పిల్చుకుపోలేదుట! ఇవన్నీ శేమ చెప్పింది.

'పాపం! నీ బ్రతుకెల్లా అయ్యిందే శేమా! పోనీ వాడెప్పుడో ఓనాడు తిరిగి రాకపోడు! అందాకా కష్టాలు ఓర్చుకో! వాడొచ్చాక --- హాయిగా చిలకా గోరింకల్లా వుందురు గానీ!' అన్నాను ఓదార్చుతూ.

“ఆడితో నేను బెంగుళూరెల్లనండమ్మ గోరూ!” అంది శేమ భయంగా నా వేపుచూస్తూ.

‘ఎందుకని?.

“కొట్టిచంపుతాడేమోనని భయం!” అంది తలొంచు కుని. నాకు జాలేసింది. ‘పోస్తే ఇక్కడేవుందురుగానీ ఇద్దరూ, ఎలాగూ మీ అయ్యగారు పెద్ద ఆఫీసరయ్యారు. నౌకరుగా వాణ్ణి వేసుకుంటారు. నువ్వు వాడూ మా యింటి దగ్గరే

పడుందురుగానీ!" అన్నాను. నిజానికి పిల్లలు పుట్టాక, వాళ్ళ సంరక్షణ చూచుకోవడం నాకు తలకుమించిన పని అవుతోంది. హాయిగా శేషు పిల్లలకు స్నానాలూ — బట్టలూ — పాలు కలిపివ్వడాలూ అన్నీ చూచుకొంటోంది. శేషు — వెంకడూ ఇద్దరూ ఉంటే నా పని హాయిగా వుంటుంది !

ఇలా నేను శేషు భవిష్యత్తును నిర్ణయిస్తుండగానే ఓ చిన్న సంఘటన జరిగింది. ఆ రోజు వుదయం ఎంచేతో కాస్త పెందరాళే నిద్ర మెళకువ వచ్చింది. (శేషు వచ్చాక ఉదయం ఏడుదాటాకే నిద్రలేస్తున్నాను రోజూ!) పెరట్లోకి వెళ్ళాను. ఆ సరికే శేషు బాయిలర్ లో నీళ్ళుపోసి, స్టవ్ మీద పాలు కాచుతోంది.... పెరట్లో గోడ అవతల ఎవరో యువకుడు నిల్చుని... సన్నగా 'శేషూ!' అంటూ పిలిచాడు. ఇది మంత్రముగలా పెరటిగోడ దగ్గరికి వెళ్ళింది! ఇద్దరికిదర్దూ నన్ను గమనించలేదు. గుసగుసలుగా కబుర్లు చెప్పుకుంటున్నారు నవ్వుకుంటున్నారు.

కాస్పేపీ వరస చూచి --- శేషును పిలిచాను, కంగా రుగా వచ్చింది. "వాడెవడు? నీ మొగుడు గాని?" వచ్చాడా అన్నాను.

"కాదమ్మగారూ! మా మేనత్త కొడుకు!"

"రోజూ వస్తుంటాడా?" అనుమానంగా చూస్తూ అడిగాను! "ఊహలూ! ఇయ్యాలే వచ్చాడు." అంది.

ఎంచేతో 'శేష' వాలకం కనిపెట్టాలనిపించింది నాకు. పూర్తిగా పోని మూడోకన్ను నా ప్రయత్నానికి తన హర్షం వెలిబుచ్చింది.

మర్నాడు సినిమా హాల్లోంచి బయటికివస్తూ-నేల వేపు ఎక్జిట్ నుంచి వస్తున్న శేష - దాని మరో మేనత్త కొడుకునూ గుర్తించింది నా మూడో కన్ను.

ఇలా శేష 'బావ'ల సంఖ్య ఎక్కువగానే ఉందని తెలిసిపోయింది !

చూచి చూచి ఓ రోజున కేక లేశాను దాన్ని. "నీ వరసేం బాగాలేదు. చెట్టంత మొగుడు బతికుండగా — వాడి కళ్ళుకప్పి, ఇలా తిరుగుతావా? ప్రతి 'బావ' తోనూ నీకు మాటలేమిటి?" అంటూ కేకలేస్తున్న నా ప్రశ్న పరం పర పూర్తి కాకుండానే శ్రీవారు నన్ను పిలిచారు. గదిలోకి వెళ్ళగానే "ఏమిటా అర్థంలేని కేకలూ? నీ ఈ 'బావ'తో నీకేం పనో, దానికీ దాని బావలతో అదేపని!" అన్నారు కొంటెగా నవ్వుతూ! మరో సమయంలో ఆయితే ఆ జోక్ ఎంజాయ్ చేసేదాన్నేమో కానీ, ఈక్షణంలో వళ్ళు మండు కొచ్చింది. "నాకూ, దానికీ ఏమిటి సామ్యం?" అన్నాను మండిపడుతూ.

"ఏం? ఎందుకు లేదు? దానిలోనూ వయసుంది, మనసుంది. కోరిక లున్నాయి. తీర్పుకొనే దారి దొరికింది...."

శ్రీవారి మాటలకు అడ్డొస్తూ అరిచాను, “బోవుంది. మొగుడు బ్రతికే ఉన్నాడు దానికి, వాణ్ణి వంచింది ఇదిలా....” శ్రీవారు ఇల్లెగిరి పోయేటట్లు నవ్వారు. “వాడిని ఇది వంచించే దేమిటి మధ్యలో? వాడు దీన్నేనమ్ముకుని వుంటేగా వంచన ప్రసక్తి? దీనికి వాడంటే అసలు ప్రేమ వుండేడిచ్చిందా? మన కెందుకు వాళ్ళ వూసు?”

శ్రీవారలా ఎదురువాదం వేసుకొంటున్న కొద్దీ నాలో ‘శేమ’ను సంస్కరించాలన్న పట్టుదల హెచ్చుసాగింది. పది రోజులపాటు పతి భక్తిని గురించి, అందులోగల ఇహమూ, పరమూ గురించి పురాణ కథలు చెప్పాను శేమకు.

భర్త కాక — ఇతర పురుషుల మీద మనసు నిలపడం, వారితో తిరగడం. నరకానికి యెలా దారి అవుతుందో లెక్క రిచ్చాను!

చివరకు అలాటి స్త్రీ బ్రతుకుయెంత దుర్భరవేదనలకు గురి అవుతుందో --- ఆ స్త్రీకి సమాజంలో యెంతటి చెడ్డపేరు ముద్రపడుతుందో, వర్ణించి వర్ణించి, తోమి వదిలిపెట్టాను.

భారతీయ సంస్కృతి సభ్యతల్ని కాపాడాల్సిన విధి ఈ దేశపు స్త్రీలమీద (నాదృష్టిలో ఈక్షణంవున్నది. శేమ ఒక్కటే!) ఎంతగా ఆధారపడి వుందో దాని బుర్ర పగిలి పోయేలా బోధించాను. శేమ అన్నీ విన్నది. ఓర్పుగా వూ కొట్టింది. అవసరమైనచోట ‘అవునమ్మగారూ. కాదు మరి?’ అని కూడా అంది!

కానీ మరునాడే మరో 'బావ' తో పికార్లు కొట్టింది
(ట !)

ఈసారి కేకలేశాను. "ఇలా అయితే ఇక నీలాటి
అపవిత్రురాలికి నా యింట్లో స్థానం వుండదు పొమ్మన్నాను."
శేషు తలూపిందేగానీ దాని పద్ధతి మార్చుకొలేదు.

హఠాత్తుగా ఓరోజు బెంగుళూర్ నుంచి వెంకడు
వూడిపడ్డాడు. దాన్ని పిల్చుకు వెడతానన్నాడు! కానీ శేషు
ససేమిరా వెళ్ళనంది. కనీసం వాడు ఇక్కడే వున్నాడన్న
భయ మేనా లేకుండా. తన 'బావ' లతో కబర్లు సాగిం
చిందిట !

రెండు రోజుల తర్వాత వెంకడు నా దగ్గరకూ,
శ్రీవారి దగ్గరకూ వచ్చాడు. 'మీరు నచ్చచెప్పి నావెంటు
దాన్ని పంపండమ్మగారూ ! లేదా ఈడే దాంతోపాటు
పడుంటా ! అట్లయినా దాన్ని ఒప్పించండి' అన్నాడు.

శేషును పిలిచాను. వరండాలోకి వచ్చి ఓ వారగా
నిల్చుంది. శ్రీవారు కాస్తా పేపర్లో ముఖం దాచేసుకున్నారు.
ఈ మగాళ్ళ కిదో జబ్బు. ఏదేనా సిరియస్ సమస్యవస్తేచాలు,
పేపర్ ని డాలులా వుపయోగిస్తారు !

శేషూ ! వెంక డేమంటున్నాడో విన్నావా ?'
అన్నాను యజమానురాలి హోదా, కంఠంలో ఖంగు
మనిపిస్తూ !

“అ ! మా బాగా వింటున్నానమ్మగారూ ! అదె వత్తో—వున్నవరకూ డబ్బు గుంజుకుని, తెగుల్ల తగిలించి— పంపేసిందీణి! ఇప్పుడు నామీద ప్రేమ పుట్టకొచ్చింది!”

అంత నిక్కచ్చిగా అది చెప్పేసరికి క్షణకాలం దమ్మెర పోయాను నేను ! లోలోపల ఆ కలవరపాటును ఆణిచేసుకుని తీక్షణంగా దానివేపు చూశాను. “ఛాల్లే—వెధవ కబుర్లు నువ్వు ! వాడంత వాడొచ్చాడు నీదగ్గరకు, ఇక వెధవ్వేషా తెయ్యక, వాడితో హాయిగా మా టాట్ హాస్ లోవుండు.... ఇద్దరూ చిలకా....”

నామాట పూర్తికాకుండానే శేమ గట్టిగా అరిచింది. “అమ్మగారూ ? మీ రెన్నెనా చెప్పండి. ఇక ఆడితో కాపురం నే చెయ్యన!” నేను నిర్ఘాంత పోయాను. శేమ....? దీన్ని నేను చేరదీసాను ! మనిపిని చేశాను ! మనుగడ కల్పించాను ! చివరకు నన్నే ఎదిరిస్తోంది ! నా ఆజ్ఞజవదాటుతోంది ! నాలోని అహం కోడెత్రాచులా లేచి బుసలుకొట్ట నారంభించింది !

చివరిసారి అరిచాను. “అంతేనా నీ నిర్ణయం?”

“అంతే !”

నాకు శృంగభంగమైనట్లైంది ! వెంకడితో గట్టిగా చెప్పాను. “ఈ భ్రష్టతో నీకు పనేమిట్రా ? నువ్వు హాయిగా మరో పెళ్ళిచేసుకో ! ఇక చూచుకో దీని బతుకు..... కుక్కలు చిరపిన విస్తరల్లే అవుతుంది.... !”

వెంకడు వెళ్ళిపోయాడు. శేషూ వెళ్ళిపోయింది !
శ్రీవారి వేపు చూశాను. నిశ్చలంగా కూర్చుని వున్నారు
ఏమీ జరగనట్లే....

“విన్నారా అంతా!”

“అ!”

“రేపట్నుంచీ దాన్ని పనిలోంచి తీసేస్తాను!” కోపంగా
అరిచాను.

“ఎందుకూ?”

“ఎందుకేమిటి? దాన్ని, ఇంతదాన్ని చేసిన నా మాటే
విననంతటి కొవ్వపట్టింది దానికి!” నా మాటలకు
అడ్డొస్తూ శ్రీవారు అరిచారు “స్టాప్. ఎంతదాన్ని చేశావ్?”

“మనిషిని చేశాను!”

“ఎందుకోసం చేశావు?”

జవాబుకోసం తడుముకున్నాను.

“నీకు పనిమనిషి కావాల్సి చేరదీశావు. నమ్మకంగా
వుంది కాబట్టి ఆదరించావు నీవు ఇచ్చే జీతానికి పది రెట్లు
చాకీరీచేస్తోంది కాబట్టి అభిమానం చూపించావు. మరిందులో
నీ ఉద్దరింపేముంది?”

నాకు కోపం అవధులు దాటింది. “ఇలా దాన్ని మీరు
వెనకేసుకు రావటం....”

“వెనకేనుకురావటంలేదు రాధా ! కాస్త నింపొదిగా
అలోచించు దాని వ్యక్తిగత సమస్యలూ, సరదాలూ
దానివి ! అందులో నీ జోక్కం ఎందుకు ? అసలలాటి విష
యాల్లో తల దూర్చే హక్కు నీ కెక్కడుంది ?

“అలా అని నా ఇంట్లో ఓ అపవిత్రురాలిని - ఓ భ్రష్టను
తిరగనివ్వమంటారా?”

ఈ లోకంలో ఎందరు అపవిత్రులులేరు ? ఎందరు
భ్రష్టలూ - భ్రష్టలూ లేరు ? మరి ఈ ప్రపంచంలో నువ్వు
బ్రతకటంలేదా?”

శ్రీవారి వాదన నాలోని కోపాన్ని మరింత రెచ్చ
గొట్టింది. “మీరు ఎన్నెన్నా చెప్పండి. దాన్ని ఎనిలోంచి
తీసేస్తాను....తిక్క కుదిరించేస్తాను!”

శ్రీవారు పెద్దగా నవ్వారు. “దాని తిక్క కాదు కుది
రేది—మన తిక్క !” నాకు నిజంగా తిక్కరేగిందా మాట
లతో.

శ్రీవారు శాంతంగా నా భుజం మీద చెయ్యి వేసి
అడిగారు. కొన్ని ఇలాంటి విషయాలు చూచి చూడనట్లుం
డాలి రాధా !”

“.....”

“పోనీ ఓ మాటడుగుతాను చెప్పు. నీ బిడ్డలో ఓ బిడ్డ
ఇలా ప్రవర్తిస్తుందనుకో....”

శ్రీవారి ప్రశ్న పూర్తి కాకుండానే ఛత్రమన్నాను.
“నరికిపారేస్తాను.... అంతే!” లోపలికి వెళ్ళిపోయాను.

ఏం దేశం గొడ్డుపోయిందా? ఇంతోటి పనిమనిషి నాకు దొరకదా? నా చేతినిండా డబ్బుంది! కావలసినంత పలుకుబడి ఉంది. ఒకరు కాదు. పది మంది నౌకర్లను పోషించే స్తోమతు వుంది! ఈ శేష బంగారు కత్తికాదు. దీన్ని మానిపించేస్తాను. అంతేకాదు. దీనికి మరెక్కడా పని దొరక్కండా చూస్తాను. తోక కోసి సున్నం పెడతాను. మొలిచిన కొమ్ములు కత్తిరిస్తాను.....దృఢ నిశ్చయానికి వచ్చాను

మరునాడే శేషుని పనిలోనుంచి తీసేశాను. కొత్త పనిమనిషిని పిల్చుకున్నాను. ఆ రోజంతా శేషు ఏడుస్తూనే నా చుట్టూతిరిగింది నాకు దయ కలగలేదు,

“అమ్మగారూ! ఒక్క సంగతి.....అదే. ఆడంటే నాకిష్టంలేదు — వదిలెయ్యండి. నా జీతం తగ్గించినా సరే. మీ పాదాలదగ్గరే పడుంటా-?” అంటూ కాళ్ళ వేళ్ళా పెడింది, నేను ససేమిరా బెట్టువదలేదు. ఏడుస్తూ చివరకు అది అంది “అమ్మగారూ! ససేం తప్పుచేశానని తవరిలా నా నోటికాడి కూడు లాగెయ్యటం?” నేను ఇల్లెగిరిపోయేలా అరిచాను. “యింకా నీతప్పేమిటో నే చెప్పనవసరంలేదు. కాలమే చెబుతుంది. నన్ను విసిగించక వెళ్ళు! మళ్ళీ నీ ముఖం నాకు చూపించకు!”

“అయ్యగారూ!” అంటూ శ్రీవారి గదిలోకి ఏడుస్తూ వెళ్ళింది శేషు.... వెనకాలే నేనూ వెళ్ళాను

“అధా! తొందరపడ్తున్నావు సుమా! క్షమించ లేవా?” అన్నటు చూశారు శ్రీవారు నావేపు. నేనూ శ్రీవారికి కళ్ళతోనే జవాబిచ్చాను. “గృహపరిధికి సంబంధించిన మైనర్ విషయాలలో మీ జోక్యం - అధికారం అనవసరం!”

శ్రీవారు పలక్కపోవడంతో శేషు డీలాపడిపోయింది ఏడ్చుకుంటూ వెళ్ళిపోయింది.

మర్నాటినుంచి నేనే ఓపినంతవరకూ ‘శేషు’ను గురించిన ‘చెడు’ను గురించి (ఆలిండియా రేడియోలో కుటుంబ నియంత్రణ కార్యక్రమాల్లా) వివరంగా - విఫలంగా, పసిపిల్లలకూడా అరటిపండు వలిచి చేతులో పెట్టినట్లు చెప్పాను! ఇన్నాళ్లూ నేను కాబట్టి దాన్ని భరాయింప గలిగాననీ - మా శ్రీవారులాటి ఏకపత్నీ వ్రతులు మాత్రమే దాని జాలంలో నుంచి తప్పించుకోగలరనీ.... ఎన్నో - మరెన్నో చెప్పాను! అది పరోక్షంగా విన్న శ్రీవారి కళ్ళలో రక్తంలాటి కోపం - లావాలాటి కోపం పెలుబకటమూ నాకు తెలుసు ఓ రోజు “మరీ పశువ్యికాకు!” అన్నారు-ఇంకా కోపం మింగుకోలేక

ఓ రెండు నెలలు తీరక్కముందే, శేషు. దాని అమ్మ, తమ్ముడు. ఎక్కడికో వెళ్ళిపోయారని తెలిసింది. అప్పుడప్పుడూ శేషు గుర్తుకు వచ్చినపుడల్లా శ్రీవారు భారంగా.... జాలిగా నిట్టూర్చేవారు. నేను మాత్రం కసిదీరా.... “దాని పొగరు

అణిగి వుంటుంది. అది బ్రతకలేక భస్మాంటుంది!" అని మన సారా దీవించేదాన్ని.

— తర్వాత - రోజులు నెలలు జరుగుతున్నకొద్దీ 'శేమ' జాపకాలుకూడా నాలో పూర్తిగా మాసిపోయాయి. పిల్లలూ, వాళ్ళ చదువులూ, పెళ్ళిళ్ళూ, డాబులూ, దర్జాలూ.... 'శేమ' లాటి కీటకాన్ని గుర్తుచేసుకోవాల్సిన అవసరమూ నాకు కలగ లేదు !

ఆనాటి కీనాడు..... శేమ తమ్ముడు రాములు కనిపించి శేమను గుర్తుకు తెచ్చాడు !

“సేషన్ వస్తోంది లే!” అన్నారు శ్రీవారు. ఆలోచనలకు ఫుల్ స్టాప్ పడింది.

సేషన్ కు భాస్కర్ కారు తీసుక వచ్చాడు. బంగళాలో అడుగెట్టి - ఆ ఏర్పాట్లన్నీ చూచి నా హృదయం ఆనందంతోను, గర్వంతోనూ నిండిపోయింది.

ఆరోజు ఉదయంనుంచీ వూపిరి సలపనంతటి సందడి. ఆహుతులు వేల సంఖ్యలో వచ్చారు. షష్టిపూర్తి మహోత్సవం శాస్త్రయుక్తంగా జరిగింది! నేనూ, శ్రీవారూ, నలుగురు పిల్లలూ, కోడళ్ళూ, అల్లుళ్ళూ - అందరం కలిసి గ్రూప్ ఫోటో తీయించుకున్నాం.

ముఖ్యలైన కొందర్ని మాకు పరిచయంచేశారు పిల్లలు. “వీరుమిసెస్ బెనర్జి! నగరంలో చాలామంది కోటీ

శ్వర్ణలో వీరు ఒకరు!" ప్రభాకర్ పరిచయం చేశాడో కామెను. ఆవిడవాటి వెళ్ళాక....నా చెవిలో చెప్పింది సవిత 'అదో థార్నర్లో సోఫాలో కూర్చునివున్నతను మిసెస్ బెనర్జి మొదటి భర్త-రామదాస్!"

నేను ఆశ్చర్యంగా చూశాను సవితవేపు.

"ఉహ్, అలా వెర్రీమొగం వెయ్యకమ్మా! కొంప దీసి అవిణ్ణీమాట అడిగేవు సుమా! పరువుపోతుంది!" నా గొంతులో ఏదో అసహ్యం పేరుకుంది, గరళంలా మ్రింగ లేనిది!

"ఈమె మిస్ తార! ప్రభ్యాతసినీతార!" భాస్కర్ మరొకామెను నాకు పరిచయం చేశాడు.

ఉల్లిపొరలాంటి బట్టలోవున్న తార తమాషాగా నవ్వింది....భాస్కర్, ప్రభాకర్, రామ్మోహన్, శ్యాం ప్రసాద్ - తార ఆందాన్ని చూపులతో జుర్రేస్తున్నారు. ఆహుతులలో చాలామంది ఆమె సౌందర్యావలోకన లో మైమరచి వున్నారు.

"చీ....చీ....ఇలాంటివాళ్ళ నెందుకు పిలిచారే?" అన్నాను లలితతో విసుగ్గా-రహస్యంగా!

లలిత నావేపు గుడ్లరిమి చూచింది. "ఛాలె అరవకు! వింటే మాప్రాణం పోతుంది! రేప్పొద్దున నా కూతురికి! ఆవిడ స్వంత పిచ్చర్లో ఓరోల్ ఇస్తానని మాటిచ్చిందికూడాను. నీ చాదస్తంతో మా భవిష్యత్తు చెడగొట్టకు!"

నా గుండెలో ఏదో వికారం — అణచుకో లేనిది....

గొల్లన నవ్వులు వినిపించి తృప్తిపడి చూశాను. అక్కడో అమ్మాయి, అవివాహిత (మిస్ మోహిని, ఎం. ఎ. అట) ఏదో ఛలోక్తులు విసురుతూ నవ్వుతోంది. ఆమె బుగ్గ మీద చిటికె వేసి ఏదో కబురు చెబుతున్నాడు మరో కాయన.... శ్యాంప్రసాద్ ఆమె చెయ్యి పుచ్చుక నా దగ్గరకు పిల్చుకు వచ్చాడు....

“ఈమె మిస్ మోహిని, ఎం. ఎ. ఆత్మయ్యా! భలే చలాకీ పిల్ల! పెళ్ళాదంటోంది! కొంటెపిల్ల?” మళ్ళీ ఆమె చెవి సుతారంగా మెలిపెట్టాడు శ్యాం

కడుపులోనూ తిప్పేస్తోంది ఏదో బాధ - చెప్పలేనిది!

సాయంత్రం ఆయ్యేసరికి దాదాపు అలసిపోయాను.... శారీరకంగానే కాదు.... మానసికంగా కూడాను!

“అమ్మా! నువ్వు, నాన్నగారూ పెందరాళే భోంచేసి పడుకోండి మా ఫ్రెండ్స్ మరికొందరొస్తారు. డిన్నర్ ఏర్పాటు చేయించాం! పొద్దుపోతుంది మాకు. అందాకా మీరు వెయిట్ చెయ్యట మెందుకు?” అన్నారు పిల్లలు!

నిజానికి నాకూ విశ్రాంతిగా పడుకోవా లనిస్తోంది. శ్రీవారు అలసటగా వున్నారు. ఇద్దరం భోంచేసి మేడమీద మాకై కేటాయించబడిన గదిలో పడుకున్నాం. మిసెస్ బెనర్జి, ఆమె మొదటి భర్త మిస్ తార ... మిస్ మోహిని ఎం. ఎ., ... వాళ్ళ చుట్టూరా ప్రదిక్షణలు చేస్తూ - వారిని

నెత్తి కెక్కించుకు తిరుగుతున్న నా పిల్లలూ — కోడళ్ళూ....
 కొడుకులు ... మిగతా ఆహూతులు ... ఏమిటో మనసంతా
 బేజారుగా వుంది. పదిగంటలు దాట తోంది. క్రిందహాలోంచి
 నవ్వులూ కేరింతలూ పాత్రల చప్పుళ్ళూ; ... ఏదో
 ఇంగ్లీష్ మ్యూజిక్ కి నపడ్తోంది...! డిన్నర్ మొదలైంది
 కాబోలు! ఆ వేడుక చూద్దామనే కుతూహలం రేగింది
 నాలో.... శ్రీవారిని తట్టి లేపాను. “అలా వెళ్ళి ఆ సరదా
 చూద్దామా?” అన్నాను.

“ఉదయంనుంచీ చూచిన సరదాల కంటే మరికాస్త
 పెద్ద మోతాదులో వుంటుందేమో ఇది...డద!” స్వగతంలా
 అనుకుంటూ నా వెంట వచ్చారు. గది బయటికి వచ్చి—
 రెయిలింగ్ దగ్గరకు వచ్చాము.

క్రింద హాల్లో కనిపించిన దృశ్యం....?

సవిత, లలిత, రోహిణి, రజని....మరెవరో చాలా
 మంది స్త్రీలూ, ప్రభాకర్, భాస్కర్ శ్యాం, రామ్మో
 హన్ ఇంకెవరెవరో పురుషులూ....

వావివరుసలు లేకుండా ఒకరి నడుముల చుట్టూ
 మరొకరు చేతులు వేస్తూ, నవ్వుతూ, నవ్విస్తూ, హత్తుకుంటూ,
 మోటుమాటులూ గ్లాసుల చప్పుళ్ళతో, హాలంతా ప్రతి
 ధ్వనిస్తుంటే ... పశువుల్లా... అనాగరికుల్లా.... అసహ్యకరంగా...

నా కళ్ళు తిరుగుతున్నాయి. నా ఒళ్ళు తూలుతోంది.
 నే నేమైపోతున్నాను ? నా చుట్టూరా శ్రీవారి
 చేతులు అల్లకొవడం మాత్రం నాకు తెలుసు....

కళ్ళు తెరచి చూశాను. నా మంచం చుట్టూరా నా కొడుకులూ, కూతుళ్ళూ, మరి కొందరు ఆహూతులు గాభరాగా నిల్చుని నా వేపే ఆత్రుతగా చూస్తున్నారు.

“కంగారుపడకు....!” అంటున్నట్లున్నాయి వారి చూపులు. కానీ ఆ కళ్ళ లోతుల్లో “చూశావా? మరి నీ బిడ్డలూ....వారి చుట్టూరా వున్న నాగరిక సమాజం....ఎలా వుందో! వారందరినీ నువ్వు సంస్కరించగలవా?” అన్న ప్రశ్న దాగివున్నట్లు నా హృదయానికి ఏదో అనుభూతి.

శ్రీవారు అందర్నీ బయటికి పంపేశారు, నాకు విశ్రాంతి కావాలన్న మిషతో అందరూ వెళ్ళిపోయాక చాలా ఏళ్ళతర్వాత.... శ్రీవారి గుండెల్లో ముఖంపెట్టి ఏడ్చాను! నా అంతరాంతరాలలో నుంచి ‘శేష’ కంఠం ప్రతిధ్వనిస్తోంది. “అమ్మగారు! నేనేం తప్పుచేశాను? నానోటికాడి కూడెందుకు తీస్తున్నారు?”

అవును.... శేషచేసిన తప్పేమిటి?

“నీ బిడ్డలిలా ప్రవర్తిస్తే?” ఒకనాటి శ్రీవారి ప్రశ్న

“నరికిపారేస్తాను....” నా జవాబు అన్నాడు....

కానీ ఈనాడు?

నా బిడ్డలు వారి చుట్టూరా చాలామంది అలాటి బిడ్డలూ వారందర్నీ నే నేం చేయగలను? ఏమీ చెయ్యలేనా?

మళ్ళీ శేష ప్రశ్న నా చెవుల్లో ప్రతిధ్వనిస్తోంది. అదే ప్రశ్న ... ఒకే ప్రశ్న.

కానీ దానికీనాడు జవాబులు రెండు! రెండూ విభిన్నమైనవి!

(“యువ” మే '70)

